

Köşk şahyry

Category: Goşgular, Kitapcy
написано kitapcy | 22 январа, 2025
Köşk şahyry KÖŞK ŞAHYRY

Serhowzuň başynyň howasy seleň.
Bu ýere neşderin sanjanok tomus.
Süýnüp-sarkyp surat ýaly gözeller
Serhowzuň boýunda edýärler tans.

Serhowzuň üstüne seçelenip dur
Dumly-duşdan bilbilleriň owazy.
Günüň çogy gaýnadanok depäňi,
Ýüpekçe bar çarbaglygyň howasy.

Wezir-wekilleriň gallamasynda
Gözlerini süzýär goja hökümdar.
Meger, ol şu mahal diňe bir zada ~
Eýýäm ýetmiş ýaşanyna ökünýär!

Ol irkilse, wezirleri pallaýar.
Ol gobsunsa, wezirleri tisginýär.
Beýle borjy ussat berjaý etmekde,
Olar asla bir-birinden asgyn däl.

Özüni özbaşdak görkezjek bolup,
Gezmeläp ýör anha köşgüň şahyry.
Bu söz geň hem bolsa ozallar şeýle
Şahyrlaram bolan eken ahyry.

Beýle kemsindirjem kär bolar eken:
Köşk şahyry. Köşgüň goşguçy guly.
Saýramaly diňe köşgüň dilinde,
(Köşgüň öz dili bar, halkyň öz dili).

Şanyň hyzmatynda durmak geň zat däl,
Ol hökümdar, oňa goýmaly hormat.
Ýöne welin şahyr diýen at bilen

Onuň guly bolmak aýyp hem erbet.

Beýle kemsindirjem kär bolar eken,
Nähili peslik bu: köşgüň şahyry.
Geň hem bolsa bir zamanlar şeýleräk
Şahyrlaram bolan eken ahyry.

* * *

7.XII.1981 ýyl

Sen ýagty jahana ineliň bäre
On iki ýyl geçdi on iki gün bolup.
Indi bize sensiz ýaşan ýyllarymyz
Dumanlap görüňär juda geň bolup.

Dil çykyp, diş çykyp öz wagty bilen,
Gyşy deňleşdirdiň ýaz wagty bilen,
Maňa bu dünýäde kän duşdy ýalan,
Sen geldiň-de bakdyň maňa çyn bilen.

Tüf, tüf, tüweleme, meleje köşek,
Entekler ýaşaly, bileje köşek.
Boýjagazyň ýetdi, gulaja, köşek,
Göwnüm käte gudurasyn sen bolup.

Bolup bilseň gurşun ýaly gaýym bol,
Uzak ýaşa, kök ur, giýew, gaýym bol.
Bu pelekdir ~ şarpyga-da taýyn bol,
Guran göwünleri ölle nem bolup.

Akylly bol, nepi degse akmak bol,
Şildireme, derýa bolup akjak bol.
Ykbal ýükün syr bildirmän çekjek bol,
Hem-ä özüň bolup, hemem men bolup.

Biziň kalbymyza nur saça-saça
Sen bu gün ýaşadyň dolu bir müçe.
Bu mahal bir öýde açylýan gunça
Törümize bezeg bersin gül bolup.

Arzuw diýilýände bolmaýar ölçeg.
Duşmanyňy tana, dostuňy seljer.
Bir ganatym özüň, birisem Sanjar,
Kän ýaşalyň bir jan-u, bir ten bolup.

Berdinazar HUDAÝNAZAROW,
Türkmenistanyň Halk ýazyjysy. Goşgular